


It-Teatrin f'Hal Lija

IMMORRU lura fiż-żmien l-1900. Il-hajja f'Hal Lija kienet sempliċi hafna. Ir-raġel jahdem minn sbieħ sad-dlam u l-mara tieħu hsieb it-tfal, u mitt haġa oħra li d-dar ikollha bżonn. Hajja sempliċi bl-istess rutina, imma jghidu li kulhadd kien kuntent b'dak li kellu.



minn **Salvo Sammut**

Il-hajja kienet madwar il-knisja, u għall-irġiel f'xi każin jew xi hanut. Wieħed mill-każini, li dak iż-żmien kien imfittex hafna kien il-każin tal-banda San Pio X. Il-banda kienet fl-aqwa tagħha. Kienet tmur tagħmel programmi tista' tghid f'kull belt u raħal li għandna f'Malta, u anke f'Għawdex. Banda ta' xi sittin bandist kollha mir-raħal.

Il-membri ta' dan il-każin, barra l-banda xtaqu li jkollhom xi attivitá oħra, u hawn nibet il-hsieb li titwaqqaf kumpanija tat-teatrin. Dan sehħ lejn is-sena 1913. Fost l-ewwel atturi nsibu lil Ġużeppi Attard (l-Għawdexi), Salvo Sammut (missieri), Alphonse Ebejer (Fonzu), Netto Falzon, Amabile Zammit (Manti), Frans Caruana (Nakku), Dwardu Muscat (Parrin) u Joe Agius (Il-Pajs). It-teatrin kien isir is-Sibt, darba fix-xaħar fil-bitha tal-każin tal-banda li kienet giet imsaqqfa b'xi luna biex tilqa' x-xita u b'xi mod ix-xemx. Fejn kienet tidħol parti ta' xi mara kien jagħmilha xi raġel b'vuċi li tixbaħ lil dik ta' mara.

Meta faqqgħet il-gwerra, t-teatrin kellu jieqaf; dan għad-diżappunt tan-nies tar-raħal li kienu draw b'dawk it-tliett siegħat ta' mogħdija taż-żmien li kienu jmorru bi ħgarhom. Ta' min isemmi wkoll li l-każin

beda jilqa' r-refuġjati li ġew biex jistkennu mill-attakki ta' l-għadu, peress li f'Hal Lija l-hajja kienet aktar trankwilla.

Appena taffew l-attakki mill-ajru, u l-gwerra bdiet ittaffi, it-teatrin rega' beda jsir; dan kien fil-bidu tas-snin erbghin.

Issa l-kumpanija kien jisimha Lija Dramatic Company. Id-direttur kien Salvo Sammut (missieri) li kien jieħu hsieb il-produzzjoni, l-armar tal-palk u xeni li kien ipinġi fil-bitha ta' l-istess każin. Atturi godda li żdiedu ma' dawk li kien hemm qabel huma

John Ghirxi (Tirran), Frans Falzon (Ta' Peppinu), George Sammut (Gino ta' Kampanaru), Carmelo Vella (Ta' Rafel), Edward Sarakozza, Salvo Azzopardi (Fjur), Joe Sammut (Ċlaqq) u bosta zghazagh oħra.

Is-suggeritur kien Peppi Farrugia (Belbulin). Meta l-atturi kienu jiffixklu jew jaqbzu xi vers, erħilu lil Peppi jqalleb il-paġni u jhokk rasu.

Issa bdew jieħdu sehem in-nisa u minn ta' l-ewwel nsibu lil Julia Ceci, Doris Sammut (Ċlaqq) u Grace Borg (Stella ta' Indri). Mal-Lija Dramatic Company ingħaqdu wkoll atturi

lkompli f'pagna 72

Nº 0166

KAZIN TAL-BANDA S. PIJU X

VILLA LIA 5/7/59

Is-Sur *Salvo Sammut*
ħallas 5 xelin u - soldi ta' - xħur

minn l' 1-8-1959

sal 31-7-1960

Mteppi *S* *Muscat*
Kaxxier

Irċevuta tal-każin tal-banda għal hlas tas-soċi li ħarget 1959 ta' missier awtur





Il-medja u l-gazzetti ta' dak iż-żmien faħħru 'l-kumpanija u l-atturi tagħha u nkitbu artikli sħaħ, anke bl-Ingliż, għaliex biex tippreżenta l-Hamlet, plej ta' Shakespeare, ma kinitx ċajta.

minn barra r-raħal, fosthom Ġużeppi, Victor u Carmen Bartolo ta' Hal Balzan, Frans Pace (Nuħhala), Kalċidon Agius (Naxxar), Tessie Cassar (Paola), Ġuża Caruana u Ġuża Tedesco (Hamrun), u l-aħwa Vidal (Valletta) u Carmelo u Joe Agius (tal-Pajs).

It-teatrin baqa' jintgħogob u n-nies kienet tmur bi hġara b'familji sħaħ. L-attività fil-każin żdiedet peress li beda jsir Sibteatrin u Sibtefilm 'talkies'. Ta' l-aħħar kien jiehu hsiebu Vno Caruana. Fis-snin hamsin issaqqfet il-bitha tal-każin u dawn kienu snin tad-deheb għal Lija Dramatic Company. Barra l-popolarità li kellha fir-raħal tagħna, l-kumpanija bdiet tkun imfittxija tista' tghid f'kull belt u raħal ta' pajjizna, u meta kienet tagħmel xi rappreżentazzjonijiet barra r-raħal, kienet tkun akkumpanjata min-nies minn H'Attard, Lija, Balzan u anke Mosta u Birkirkara. Wieħed irid ifakkar li l-atturi ma kinux jithallsu u dan serva biex il-każin ikollu introjtu ta' flus. Dawn l-attivitàjiet swew hafna biex il-każin u l-banda jiehdu

spinta 'l-quddiem. L-Hon Mabel Strickland, sponsorjat lill-Lija Dramatic Company biex tippreżenta d-dramm ta' Shakespeare, Hamlet. Dan kien fis-17 ta' Frar 1951. Ghalhekk il-każin kellu jipprepara biex jilqa' nies distinti Ingliżi, li ġew mistiedna għal din is-serata. Ir-reċta kellha tkun bil-Malti.

Hawn il-kumpanija kellha biċċa xogħol iebša biex tagħmel din l-okkażżjoni waħda li ma tintesiex. Saru ħafna provi u l-preparazzjonijiet kienu fit-tul u x-xogħol li sar ta l-frott, għaliex l-Lija Dramatic Company harġet bl-unuri kollha. Is-serata rnezziet mija fil-mija, meta tqis il-limitazzjonijiet tagħha bħall-palk u post. L-atturi ntlagħhu b'ħafna ċapċip. Il-'media' u l-gažżetti ta' dak iż-żmien fahhru 'l-kumpanija u 'l-atturi tagħha u nkitbu artikli shaħ, anke bl-Ingliż, għaliex biex tippreżenta l-Hamlet, plej ta' Shakespeare, ma kinitx ċajta, speċjalment dak iż-żmien. Il-kumpanija giet mistiedna f'bosta swali


ohra biex tagħti l-istess rappreżentazzjoni. Ta' min isemmi li l-Hon Mabel Strickland irregalat lill-banda sett brieret biex turi l-apprezzament għas-suċċess miksub. Fatt helu kien li fost il-mistiedna kien hemm membri mill-kumpanija tal-MADC li kienet tippreżenta wirjiet ġo San Anton fis-sajf u l-Pantomima tal-Milied fit-Teatru Manoel tal-Belt.

Dawn tant apprezzaw l-isforz ta' l-atturi tagħna li bagħtu biljetti b'xejn lill-kumpanija. Kienu talbu wkoll xi pariri peress li fl-istess sajf kienu se jippreżentaw bl-Ingliż il-Hamlet ġo San Anton.

Il-Lija Dramatic Company baqgħet tippreżenta l-ewwel drammi serju u wara farsa, fejn għall-farsa kienu jispikkaw Frans Pace ta' H'Attard, Kostanz Caruana (l-Parajs) u Carmelo Vella (ta' Rafel), u l-ghada l-Hadd kulhadd kien jitkellem fuq id-dramm jew il-farsa.

lkompli f'pagna 74





Id-dramm kien isir bil-vestwarju li kien jingieb apposta minghand Sunta ta' Santa Venera.

It-tfal bdew jieħdu sehem ukoll, u fejn fis-serata kienu jinkludu lit-tfal, il-każin kien ikun ippakkjat. Jiċn kont minn ta' l-ewwel li tajt is-sehem tiegħi.

Fil-perjodu li qed insemmi l-kumpanija kienet torganizza xalati għall-Għarmier. Kienu frekwentati hafna u kienu jkunu akkumpanjati minn orkestra zghira – Reno Micallef (Reno tar-roti) u t-tfal tiegħu ta' Birkirkara, li kien parti wkoll mil-kumpanija.

Ix-xandir ta' dak iż-żmien kien jitlob atturi minn tagħna biex jieħdu sehem f'xi radjudramm, fuq ir-redifjuxin. Fil-każin mhux l-ewwel darba li xi serata kellha tirrepeti ruhha peress li l-bitha kienet tkun ippakkjata, għaliex id-dramm kien popolari f'dak iż-żmien. Insemmi bhala eżempji, Iż-Żewġ Surgenti, Is-Sunny Boy, It-Tfajla ta' Pompei u Il-Bravu ta' Venezja. Ta' min isemmi wkoll id-dramm Maria Goretti. Għal dan id-dramm ingħaqdu mal-kumpanija John Cutajar, Melita Cutajar (Tal-Pipa) u Harry Farrugia it-tlieta mill-Imnsida.

It-teatrin fil-Hamsinijiet kien fl-aqwa tiegħu u l-Lija Dramatic Company agġornat ruhha maż-żmien u introduċiet il-kant u ż-żfin. Bdew isiru l-operetti u dawn intgħogbu immens, bdew jieħdu sehem ukoll grupp ta' *Balancing Team* u tal-bużullotti. Bhal ma qed taraw is-serata kienet tkun imżewqa b'kollox. Ġieli ntużat is-sala ta' l-iskola tas-subien fi Triq San Anton, meta l-kumpanija kellha bżonn tgħin lil xi għaqda mir-raħal, peress li l-każin kellu inqas spazju. Lija Dramatic

Company għandha titniżżel b'ittri tad-deheb fl-istorja tal-każin San Pio X ukoll, għaliex barra li kienet ta' introjtu finanzjarju għall-każin, serviet ukoll biex teduka, u tagħti rikreazzjoni xierqa lin-nies tal-lokal.

Ta' min isemmi li l-Lija Dramatic Company tat rapreżentazzjonijiet għall-festa tas-Salvatur, għall-banda, għall-football u anke għall-piroteknika biex tgħin om fil-finanzi. Maż-żmien il-kumpanija bdiet tagħmel it-teatrin fis-sala San Andrija, li kienet ġiet mibdula apposta għall-okkazżjoni u saret sala Parrokkjali.

Issa beda jiġri li l-atturi bdew jixxjeħu u min siefer, min marad, min tilef l-interess u min miet, u l-Lija Dramatic Company waqgħet fuq atturi zghar li l-furja għat-teatrin ma tantx hadet fit-tul u għalhekk il-Lija Dramatic Company għebet f'it f'it u llum spiċċat. Huwa hasra meta fil-lokal ikollok sala tat-teatrin u palk modern, imma mingħajr atturi.

Nispiċċa biex minn hawn insellem 'l atturi kollha li taw sehemhom, lil missieri li tant hadem u stinka biex il-Lija Dramatic Company kienet dik li kienet u ngħidilhom grazzi talli żammew lill-poplu ta' Hal Lija magħqud fit-teatrin għal hafna żmien. Niskuża ruhi għal xi nuqqas ta' xi individwi li forsi ma semmejtx. Jien ktibt dak li ftakart. Xi darba forsi nirrakkontaw stejjer li graw fit-teatrin, li dawn huma hafna. It-teatrin twieled gewwa l-każin tal-banda u għandu jibqa' mfakkar hemm b'ċertu nostalgija.

Din hija parti importanti fl-istorja glorjuża tal-każin San Pio X u m'għandhiex tiġi minsija. Għandha titfakkar bl-akbar għożża.

“Is-suggeritur kien Peppi Farrugia (Belbulin). Meta l-atturi kienu jiffixklu jew jaqbzu xi vers, erħilu lil Peppi jqalleb il-pagni u jhokk rasu.”